

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే అయోధ్యాకాండే

॥ ఏకోనపంచాశః సర్గః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

## ॥ ఏకోనపంచాశః సర్గః ॥

గ్రామ్యాణాం వార్తాం శృణ్వతః శ్రీరామస్య కోసలసీమానమతిక్రమ్య గమనం  
వేదశ్రుతిగోమతీస్యందికాఖ్యాః సరితః సముత్తీర్య తస్య సుమంత్రం ప్రతి  
కించిన్నివేదనం

రామోఽపి రాత్రిశేషేణ తేనైవ మహదంతరం ।  
జగామ పురుషవ్యాఘ్రః పితురాజ్ఞామనుస్మరన్ ॥ 2.49.1 ॥

తథైవ గచ్ఛతస్తస్య వ్యపాయాద్ రజనీ శివా ।  
ఉపాస్య తు శివాం సంధ్యాం విషయానత్యగాహత ॥ 2.49.2 ॥

గ్రామాన్ వికృష్టసీమాంతాన్ పుష్పితాని వనాని చ ।  
పశ్యన్నతియయౌ శీఘ్రం శనైరివ హయోత్తమైః ॥ 2.49.3 ॥

శృణ్వన్ వాచో మనుష్యాణాం గ్రామసంవాసవాసినాం ।  
రాజానం ధిగ్ దశరథం కామస్య వశమాస్థితం ॥ 2.49.4 ॥

హా నృశంసాద్య కైకేయీ పాపా పాపానుబంధినీ ।  
తీక్ష్ణా సంభిన్నమర్యాదా తీక్ష్ణకర్మణి వర్తతే ॥ 2.49.5 ॥

యా పుత్రమీదృశం రాజ్ఞః ప్రవాసయతి ధార్మికం ।  
వనవాసే మహాప్రాజ్ఞం సానుక్రోశం జితేంద్రియం ॥ 2.49.6 ॥

కథం నామ మహాభాగా సీతా జనకనందినీ ।  
సదా సుఖేష్వభిరతా దుఃఖాన్యనుభవిష్యతి ॥ 2.49.7 ॥

అహో దశరథో రాజా నిఃస్నేహః స్వసుతం ప్రతి |  
ప్రజానామనఘం రామం పరిత్యక్తుమిహేచ్ఛతి || 2.49.8 ||

ఏతా వాచో మనుష్యాణాం గ్రామసంవాసవాసినాం |  
శృణ్వన్నతియయౌ వీరః కోసలాన్ కోసలేశ్వరః || 2.49.9 ||

తతో వేదశ్రుతిం నామ శివవారివహం నదీం |  
ఉత్తిర్యాభిముఖః ప్రాయాదగస్త్యాధ్యుషితాం దిశం || 2.49.10 ||

గత్వా తు సుచిరం కాలం తతః శీతవహం నదీం |  
గోమతీం గోయుతానూపామతరత్ సాగరంగమాం || 2.49.11 ||

గోమతీం చాప్యతిక్రమ్య రాఘవః శీఘ్రగైర్హయైః |  
మయూరహంసాభిరుతాం తతార స్యందికాం నదీం || 2.49.12 ||

స మహీం మనునా రాజ్ఞా దత్తామిక్ష్వాకవే పురా |  
స్థీతాం రాష్ట్రవృతాం రామో వైదేహీమన్వదర్శయత్ || 2.49.13 ||

సూత ఇత్యేవ చాభాష్య సారథిం తమభీక్షశః |  
హంసమత్తస్వరః శ్రీమానువాచ పురుషోత్తమః || 2.49.14 ||

కదాహం పునరాగమ్య సరయ్యాః పుష్పితే వనే |  
మృగయాం పర్యటిష్యామి మాత్రా పిత్రా చ సంగతః || 2.49.15 ||

నాత్యర్థమభికాంక్షామి మృగయాం సరయావనే |  
రతిర్వ్యేషాతులా లోకే రాజర్షిగణసమ్మతా || 2.49.16 ||

రాజర్షీణాం హి లోకేఽస్మిన్ రత్యర్థం మృగయా వనే |  
కాలే కృతాం తాం మనుజైర్థన్వినామభికాంక్షితాం || 2.49.17 ||

స తమధ్వానమైక్ష్వాకః సూతం మధురయా గిరా |  
తం తమర్థమభిప్రేత్య యయౌ వాక్యముదీరయన్ || 2.49.18 ||

|| ఇత్యార్షే శ్రీమద్రామాయణే వాల్మీకీయే ఆదికావ్యే  
అయోధ్యాకాండే ఏకోనపంచాశః సర్గః ||